

Il-Poeżija ta' Daniel Massa: It-Tiftixa ta' Tfulija Dejjiema

Oliver Friggieri

Sa minn meta deher fi *Kwartett* (1965) Daniel Massa wera l-ghażla tiegħu favur poeżija differenti minn dik li trabba fiha bhala Malti. Ir-ritmu, il-frazjologija, l-ghalqa metaforika, it-tonalità huma lkoll diġà mbegħdin hafna mit-tradizzjoni romantika sa snin shah tat-tieni nofs tas-seklu ghoxrin. Bhal għadd ta' "tas-sittinijiet", Massa kien diġà ntebah li fid-dinja l-kbira, Ewropea u Amerikana, il-poeżija kienet ilha li għaddiet minn tibdil shih. L-gharfien tal-letteratura dinjija kontemporanja, l-iżjed bis-sahha tal-ftuh li toffri minnha nnifisha l-edukazzjoni universitarja (hi stess kważa ewlenija tad-dhul tal-moderniżmu f'Malta), wasal malajr għall-konklużjoni li l-poeżija Maltija kellha tfitteq tegħleb l-iżvantaġġi storiċi kbar u ssib il-pass li bih biss setgħet titqies valida u rilevanti. Maż-żmien Massa, lettur u mbagħad Professur tal-letteratura Inġliż fl-Università, kellu jsir wiehed mill-ftit kriterji li bihom l-inspirazzjoni lokali setgħet titkejjel bil-qisien ta' żmienha.

Mill-wirt formali tal-poeżija Maltija ta' qabel, wild it-tradizzjoni klassika-romantika Taljana, Massa żamm ftit li xejn. Il-punt tar-riferiment tiegħu deher minnufih Inġliż u Amerikan, u minn din it-tadizzjoni ghanja reċenti silet fuq kollox l-ambigwiżà u l-implikazzjoni, żewġ xejriet li l-ewwel nofs tas-seklu ghoxrin f'Malta ma setax jagħrafhom għal bosta raġunijiet, fosthom għaliex il-poeżija rriflettiet bil-fedeltà kollha l-qagħda intelletwali tal-pajjiż. Kontra ċ-ċarezza fl-espressjoni, kontra s-sempliċità tal-viżjoni, Massal dahhal il-

possibbiltà li test jinqara f'aktar minn dawl wiehed. Il-kelma kellha tikseb importanza relattiva li ma tistrieħ wisq fuq id-denotazzjoni emottiva, mibnijn sikwit bil-qies ta' min qieghed jinseġ djarju intimu, bdiet taħkem il-metafora ta' xehta ċerebrali, kalma, meqjusa, imqieghda bir-reqqa ta' min jikkalkula fit-tul qabel ma jasal għall-verżjoni aħharija. Il-proċess kreattiv stess hu mifhum f'termini ġodda, u forsi wkoll il-poeżija stess, sistema ta' elementi li lit-tifsira jahbuha biex bħallikeku tinstab incidentalment, jew wara qari sistematiku. L-effett ta' l-immedjatezza ma kellux jibqa' jinghata s-siwi li kellu qabel. Il-qari kellu jsir għamla ta' tilwima mat-test stess.

Id-diffikultà li joffri x-xogħol ta' Massa biex "jiftiehem" hi l-istess prerogattiva tiegħu, il-privileġġ li jieh u l-poeta minn rajh, biex lill-qarrej donnu jehilsu mit-toqol ta' tifsira iebsa, magħmula u lesta, wahda li tghodd dejjem u kullimkien. Tassew li l-poeżija hija minnha nnifisha ambigwa, iżda t-tradizzjoni għarfet trodd għallinqas minimu ta' tifsir li fuqu setgħu jaqblu kemm il-kritiċi u kemm il-qarrejja. Għall-kuntrarju, it-tip ta' poeżija li jippreżenta Massa jspiċċa biex ibiddel element wiehed, l-ambigwità, fin-natura shiha tal-poeżija. Aktarx li dan hu l-aspett li bih il-poeta jinqata' l-iżjed mill-qafas klassiku, milqugh, tal-poeżija Mediterranja li l-poeżija Maltija tat-tradizzjoni pre-moderna, istintivament u bl-ghajjnuna tal-kultura Taljana li hi trabbiet fiha qatt ma harġet minnu.

F'termini kulturali, it-tensjoni semantika li joffru l-poeżiji ta' Massa tista' titqies bhala riżultat tal-qagħda duwalistika li l-poeta jiftiehem l-aħjar fiha: il-konflitt jew id-diversità essenzjali, bejn id-dinja Mediterranja u d-dinja Anglo-Sassona. L-ewwel wahda hi wirt naturali u storiku, u t-tieni wahda hi għażla kulturali. Fi kliem iehor, poeta Malti jithaxken bejn il-qagħda tal-pajjiż bhala punt ġeografiku u l-qagħda tal-pajjiż bhala ex-kolonja Inġliża li, madankollu, anki wara l-Indipendenza kellha tibqa' miftuha berah għall-influwenza Inġliża. FI-identità tal-poeta, Malti u wkoll studjuż tal-letteratura Inġliża, jista' jingabar id-duwalizmu tipiku tal-kultura Maltija kollha mis-sittinijiet 'il quddiem.

Min-naħa l-oħra, il-medjazzjoni kollha tal-kultura Maltija tinhass ukoll, u naturalment hawn hu fejn tixref l-iżjed l-originalità ta' Massa bhala poeta li, meta jitqies kulma nġhad, xorta jibqa' eminentement Malti. Il-mudell ta' l-assimilazzjoni, li bih tiftiehem fil-profondità tagħha l-identità kulturali Maltija, issa jiftiehem skond kriterju iehor (minflok kontinentali, Taljan, bħal qabel) waqt li l-istess mediterranjeta hi mistharrġa u mgarrba kritikament (minflok istintivament, bħal qabel). F'dawn ix-xejriet, fil-kwadru tal-poeżija Maltija kollha tat-tieni nofs tas-seklu għoxrin, Massa hu aktarx ruh solitarja, differenti

hafna mill-poeti l-oħra li f'tit jew wisq, wara l-polemika tal-bidu u minn madwar nofs is-sebghinjiet 'il quddiem reġġhu sabu l-għeruoq mediterrani u għalhekk kitbu b'mod sostanzjalment differenti mill-fażi bikrija tagħhom stess.

It-tiġdid tekniku huwa minnu nnifsu tiġdid tematiku. Fid-dawl ta' dan il-prinċipju jrid jifisser kif il-baħar, tema u metafora, jikseb f'Massa tifsiriet li l-ispirazzjoni ta' qabel ma tatux. Il-baħar jidher minnufih bħala l-ambjent konsistenti, l-aspett l-iżjed importanti tad-dimensjoni ta' l-ispazju ('Xibkatuliss', 'Il-Mewt tas-Sajjid', 'Il-Bajja ta' San Tumas', 'Dayadhvam', 'Delimara', 'L-iskuna tal-Holm', 'Qarnita', 'Għawma bil-Lejl'). Il-'baħar żmerald', bhaż- 'żiemel abjad' hija frażi-muftieh, u għandha tifsira eżatta (esperjenza tas-sens tal-hars) daqskemm għandha tifsira metaforika (esperjenza tal-kuxjenza). Il-poeta li jissublima l-baħar huwa wkoll il-bniedem li jsib lilu nnifsu fil-baħar. Il-htieġa ta' twelid ġdid, in-nostalġija għal storja mbieghda wisq iżjed mit-tfulija, ir-ritorn lejn l-ilma: dawn huma temi daqskemm huma sensazzjonijiet. Għall-għawwiem li jsir għaddas hemm ukoll il-possibiltà li l-għaddas isir abitant permanenti mingħajr forom fissi. L-ambigwiżà li dehret bħala xejra tal-kontenut hi fiha nnifisha qagħda tar-ruħ. Il-poeta li jilgħab bl-ilma huwa wkoll l-adult li ma jridx johroġ mit-tfulija daqskemm ma jagħrafx mod iehor għajr l-adulterza biex it-tfulija tingħaraf sewwa:

Ferraghni
 fil-fonti nhar l-ghid tat-tberik,
 għarraqni ġo l-ilma tal-maqdes
 ...
 Jista' bniedem jitwieled mill-ġdid
 jerga' għall-guf meta ra d-dawl?
 ...
 Ahfirli
 bighedni mill-hlas tat-twelid
 ghassisni rekkinni f'guf ommi.

Il-klawstrofobija, problema karatteristika ta' l-awturi ewlenin tat-tieni nofs tas-seklu għoxrin f'Malta, tingheleb billi jifittex il-kontinent il-ġdid, il-qiegh tal-baħar. M'huwix aktar il-baħar pittoresk jew il-baħar metafora ta' l-infinit, kif kien għar-romantiċi u oħrajn, iżda hu l-baħar metafora ta' l-art imwieghda, id-destinazzjon tal-klawstrofobu li mbaġhad jidher bis-saħħa kollha fil-waqtiet ta' bixra politika ('Reżurrezzjoni', 'Monologu mill-Gżira ta' l-Ispanoż', 'L-Offerta tal-Kaliban', 'Voila Pouquoi', 'Malta Kif Inhsadt?', 'Mewt fil-Gudja',

‘L-impenn’). Hawn ukoll id-duwaliżmu tipiku jiehu xehta figurattiva: l-gheluq jinsab fuq l-art, u l-ftuh jinsab biss fil-baħar. Kontra l-“gżira ta’ l-isponoż” hemm “l-iskuna tal-holm”. Il-baħar jiġbor fih il-fidwa mixtieqa kollha. F’dan il-kuntest tingharaf il-funzjoni tal-frażarju elementari tal-poeta, li jinkludi kelmiet bħal “mera”, “ċirku”, “ċaġhak” flimkien mal-verbi kollha msehbin ma’ l-esperjenza ta’ l-ghawwiem u ta’ l-ghaddas.

Xi drabi xejriet tal-liturġija Kattolika huma mhaddmin b’mod li jpingu l-aspett attiv ta’ l-esperjenza poetika (‘Milied’, ‘Epifanija’), iżda drabi oħrajn l-imġiba stess tal-poeta tiehu x-xehta ta’ liturġija personali. Ġesti sempliċi jsiru simbolici u l-kwadru kollu jitbiddel f’parabola tal-qagħda umana. Hemm għallinqas żewġ waqtiet f’dan il-proċess. Fl-ewwel wiehed il-poeta jinsab wahdu:

Wahdi

Biċ-ċaġhka f’idejja għall-hobża w sardina,
imbeżża’ miċ-ċrieki eterni li jduru
maż-żwiemel imhabbla f’misteru,
nitrieghed bhaċ-ċaġhka li tiżloq minn idi
fir-ramla bla fidi.

“Il-Bajja ta’ San Tumas”

Fit-tieni waqt tissejjah il-mara, reali daqskemm ideali, li tissieheb miegħu f’esperjenza li tirrappreżenta t-twahhid tal-bniedem man-natura kollha. Il-ħtieġa tat-tiġdid tidher fiżika iżda hi spiritwali, u l-azzjoni hi mill-ġdid liturġika:

Nitgħammdu,
o mara sabiha bħall-baħar,
fl-ghejun t’ilma frisk.
Għax issa x-xghir jimtela,
għax issa l-ilma johla
u l-hut jilma fix-xbieki stirati
f’nofs aħdar żmerald.

“Pentekoste II”

Għadd ta’ poeziji oħrajn (‘Searchlight’, ‘Matriċi’, ‘Metro’) jizvolġu l-istess motiv u jsejtnu l-impresjoni li Massa qieghed jikteb poezija twila u shiha wahda magħmula minn waqtiet differenti. Ruħ hi “amfibja” (‘Matriċi’) u s-sensi tiegħu huma msahħrin mix-“xebba tistenna l-iskuna tal-holm” (‘L-

Iskuna tal-Holm'). Fl-adulterza t-tfulija tinhas bhala ċ-ċarezza mitlufa ('Arani Ghada') u ghalhekk kollox jingabar fis-sensazzjoni ta' tfulija dejjiema. Il-post ideali hu qiegħ il-baħar fejn il-holqien mhux mittiefes u ż-żmien jidher li ma jhallix il-marka li xxejjah u teqred:

hawn kont diġà

-qabel ġarrabt il-fsieqi ta' ġensi

-qabel ġhalaqt it-twieqi ta' wensi

-qabel ombrajt l-ġhekiesi ta' niesi

qalb id-dell tal-kannizzati kont diġà

forsi mrekkien mal-koralli

fi spiralli stalaktiti ma' l-artikli kkuluriti

sekli ilu kont

diġà.

“Delimara”

Dan hu l-waqt l-iżjed solenni fl-esperjenza fiżika-spiritwali kollha ta' Massa, imfisser bl-aħjar riżorsi poetiċi: il-mużikalità ritmika, l-alliterazzjoni, ir-rima, l-iffullar tal-metafori, is-sentenzjożità. Il-mogħdija mill-imghoddi għall-preżent li megħluba u ż-żmien isir esperjenza kontinwa oghla mil-liġi tat-tibdil.

Minhabba t-tlaqqiġħ ta' dawn ix-xejriet kollha flimkien “Delimara” diġà tisthoq harsa mill-qrib. Iżda hemm raġunijiet oħrajn li jwassluha biex titqies bhala l-qofol tal-poezija ta' Massa, għamla ta' dokument tal-poetika tiegħu kollha. “Delimara” hi espressjoni narrattiva ta' esperjenza li ma tistax tkun irrakkontata. Fil-binja ta' rakkont il-poeta jdahhal il-motivi tematiċi u l-elementi tekniċi li jsawru x-xogħol tiegħu. L-ewwel erba' versi jstabbilixxu l-ambjent fejn se jsehh kollox. Sensiela ta' verbi, mill-vers 5 'l quddiem, jindikaw l-azzjoni: “zlaqt”, “smajt”, “bqajt hierēġ”. L-istrofa ta' l-ghaddas tingharaf minnufih bhala parabola; it-tifsira ta' kulma jidher tinsab xi mkien iehor. Iż-żelqa hafifa (vers 6) tfakkar fil-hruġ tat-tarbija mill-ġuf (vers 7), u hi harġa li ġġib magħha bidla kbira (“minn fuq l-alka għal taht il-blat”, vers 8). Id-deskrizzjoni tal-post hi mseddqa mid-diwi alternattiv tal-konsonanti “n” (“ghanja”, “sireni”, “fiddien”, “nistad”, “ċeren”, “ninzel”, “ngharrex”, “fond”, “il-fond”, “fejn”, “ghajn”).

Fit-tieni strofa l-poeta jsir minnufih il-protagonista, waqt li l-importanza tas-silta hi maqsuma bejn is-seher ta' taht wiċċ il-baħar u s-sensiela ta' ċaqliqiet tiegħu li jitqallbu minnufih maċ-ċaqliq tal-hlejjaq l-oħra. Qalb il-ġabra ta' metafori mfissra hemm il-metafora implikata, li b' mod tipiku tiegħu Massa

jaghtija importanza minghajr ma jiżviluppaha: il-poeta, il-bniedem innifsu, huwa huta. Mit-tiftixa, mill-azzjoni fiżika, il-poeta jghaddi ghar-riflessjoni. U hi riflessjoni maghmula fil-kuxjenza, minghajr hoss li jiddisturba s-sliem tad-dinja ġdida misjuba: “u ghedt f’qalbi”. Mill-bqija, s-silenzju huwa aspekk iehor tal-poezija kollha ta’ Massa, u jissieheb mal-hakma ta’ għadd ta’ lwien li ewlieni fosthom hu l-abjad. Ir-riflessjoni (versi 21-36) tingabar kollha fil-kelmiet “hawn kont diġà”, għamla ta’ għarfien tal-preistorja, tal-fażi ta’ qabel it-twelid, li mhix id-disa’ xhur tat-tqal iżda speċi ta’ eternità li s-sens tagħha hu mitwieled. Donnu Massa jadatta għalih it-twemmin ta’ Jung fl-inkonxju kollettiv tar-razza umana kollha; il-bniedem jitwieled diġà bis-sens ta’ żmien li beda qabel il-bijografija personali. Il-Poezija għalih hi sewwasew it-tigrib ta’ din ir-rabta dejjiema mal-bqija ta’ l-essri.

Il-versi 27-35 huma fost il-versi l-aktar muzikali li qatt inkitbu bil-Malti. Il-hakma tal-piedi magħżula (li joffru interpretazzjoni metrika varja skond il-qari: anapest, ġjambu, trokew, amfibrakkju) tissieheb mal-hakma ta’ hsejjes alternattivi (“spiralli”, “stalaktiti”, “artikli”, “kkuluriti” u l-bqija) li bejniethom ilehnu, jagħtu hoss lis-sens miksub: is-serhan li ma jistax jintilef aktar.

Kollox iwassal għall-konkluzjoni, għall-att li bih il-poeta jagħmel id-deċiżjoni mibnija fuq l-għarfien ta’ “kont diġà”, li issa, imlissna għat-tielet darba, bhallikieku ritornell reliġjuż iehor tipiku ta’ Massa, issir il-ġustifikazzjoni tad-deċiżjoni ahharija: “nista’ nibqa” (vers 39). Kollox jingabar fiż-żewġ versi ta’ l-għeluq fejn jerga’ jixref ir-ritornell:

għax f’ dawn l-ibhra, qalb din l-alka
kont diġà.

“Delimara” hi aktarx l-ahjar eżempju ta’ l-istrateġija letterarja tal-poeta. Ir-rakkont jibda minn punt magħruf u jghaddi malajr biex jieh u tifsira metaforika; l-elementi tal-kitba poetika tradizzjonali (mir-rima sa l-alliterazzjoni, mill-versi metrikament regolari sal-versi li jvarjaw fir-regolarità f’ pied wiehed jew aktar) huma mhaddmin b’mod li jiġgeddu u johlqu l-effetti moderni mixtieqa; is-sentiment hu mrażzan b’mod li ma jahkimx fuq l-ordni razzjonali li l-poeta jixtieq li jahkem fuq kollox; id-deskrizzjoni mhix għan fiha nnifisha iżda spunt għal suġġeriment dwar il-qagħda tal-kuxjenza. Il-programm tat-tiġdid tekniku li Massa seddaq fil-poezija Maltija, waqt li ma jasalx sa l-estrematjet ta’ l-epoka, jitbiegħed hafna mit-tradizzjoni u fl-istess hin jibqa’ jimrah fi hdanha. Il-kelma u l-frazi jibqgħu jingħażlu mill-ħażna li l-kuntest letterarju magħruf jistenna u jilqa’ minnufih; il-metafori, mogħtijin importanza wisq aktar minn

qabel u msenslin flimkien sal-punt li t-test kollu jassumi l-bixra ta' hrafa jew allegorija, jibqghu mimlijin b'kontenut emottiv. F'termini oħrajn, l-ambigwià mhix biss metodu ta' espressjoni letterarja; hi wkoll l-istess kontenut, it-tema fundamentali. Waqt li poeti kontemporanji oħrajn haduha kontra l-limitu li sabu fil-pajjiż daqskemm fiċ-ċiviltà ta' żmienhom, Massa jiskopri r-realtà mixtieqa fl-ispazju lil hinn mill-art, fejn il-limitu ma jinħassx u fejn il-bniedem jista' jsir il-hlejqa hielsa li hawn hi tipičizzata fil-huta.

Fl-isfond ta' "Delimara" hemm l-identità tal-poeta bhala abitant ta' gżira, jiġifieri ta' art li fid-definizzjoni tagħha tinkludi r-relazzjoni mal-bahar. Mhix il-gżira idealizzata tal-poeti romantiċi u lanqas mhi l-gżira miċhuda ta' whud mill-poeti moderni. Hi t-territorju li jitbiddel hu stess fi xbieha tal-qaghda tar-ruh, imbandla f'ocean ta' hsibijiet u sentimenti. Imdaħhla f'dan il-kwadru, l-ispirazzjoni kollha ta' Massa tidher immexxija minn vizjoni wahda. Tema ewlenija tgħaqquad il-varjazzjonijiet tagħha flimkien u l-problema ta' komunikazzjoni li tista' toffri l-poezija tinħall fi proċess ta' għarfien gradwali. Jekk jingħaraf il-qofol, jingħarfu l-irqaqat.

L-unità tematika hi meġhuna saħansitra mill-kontinwià anki grammatikali li hemm bejn tliet poeziji ('X-Ray', 'Deflorazzjoni', 'Pasiphae'), iżda hi riflessa l-aktar fil-preżenza tal-bahar reali u metaforiku fil-biċċa l-kbira tal-poeziji. Uħud jagħlqu bir-rima ('Il-Bajja ta' San Tumas', 'Il-Mewt tas-Sajjed', 'Indeċizzjoni'), bosta oħrajn jishqu fuq l-amfibrakku, it-trokew u l-ġjambu b'regolarità li fl-istess hin hi hielsa. Id-diskors isir ma' Alla, ma' mara u ma' semmiegħ ipotetiku. Għadd ta' metafori ewlenin, imtennija, huma żviluppati f'kuntesti differenti. L-ambigwià ssir il-lingwa magħżula, miksuba bhala grad oghla taċ-ċarezza bikrija, waqt li huma rari l-waqtiet meta Massa jinqeda bit-tahdit dirett u letterali ('Xi Nhobb', 'L-Aħhar Borra', 'Warda'). Kollox juri li din il-poezija miktuba bil-kelma, bi hsieb strateġiku, b'kontroll shih fuq l-irqaqat kollha, bhala esperjenza li tiddistilla lill-waqt tal-kitba. Hi poezija li ma ttahhaxx il-komunikazzjoni għall-espressjoni, għad li dejjem tikkonċedi l-possibbiltà li titnissel sensazzjoni.

Daniel Massa jiproduċi xogħol maħdum b'reqqa arkitettonika shiha, bi skruplu kbir fl-għażla tal-hoss u tas-sens tal-kelma. Il-misterjożità tibqa' l-atmosfera tipika tiegħu, imseddqa mill-kontenut daqskemm mit-tqegħid flimkien tal-metafori u mill-ħażna ta' assoċjazzjonijiet u implikazzjonijiet li jistgħu jixirfu b'qari mill-qrib. F'dawn l-aspetti kollha l-poeta, rappreżentant ewlieni tal-poezija Maltija ta' żmienu, jibqa' maqtuġh għall-ilhna l-oħra. Taħt is-saffi kotrana tat-tifsir hemm, paradossalment, it-tiftixa tas-sempliċità u fl-aħharnett is-sejba tagħha.